

ڈاکٹر عبدالرحیم مالا۔

HOD. of Urdu, MGVC Arts. Com & Science College, Muddebihal Dist. Vijayapur, Karnataka

## محبت کوثر بحیثیت غزل گو شاعر

شاعری قدرت کا عطا کردہ ایک بے بہا عطیہ ہے۔ جو سب کو نہیں چند ہی کو عطا ہوتا ہے۔ لیکن ان چند لوگوں میں بھی شرف چند ہی ایسے ہوتے ہیں۔ جو اس سے بھرپور استفادہ کرتے ہیں۔ کسی شاعر کا اس سے استفادہ کرنا یعنی شاعری کو بروئے کار لانا اس بات کی دلیل ہے کہ وہ اس ودیعت کا احترام کرتا ہے۔ اور شعر کہہ کر اس بارامانت سے سکبدوش ہوتا ہے۔ جو قدرت نے اسے بخشی ہے۔ شاعری کرنا اور اشعار کا مجموعہ شائع کرنا اگرچہ دو مختلف عمل ہیں۔ پھر بھی یہ کوئی نیا عمل، نئی بات نہیں، ہر شاعر کی آرزو ہوتی ہے کہ اس کا کلام جو اسکی زندگی کے ہر لمحہ سے جڑا ہوا ہوتا ہے۔ خلوتوں اور محفلوں سے نکل کر کتاب کی صورت میں منظر عام کی شاہراہ تک پہنچے۔ محبت کوثر کا یہ دوسرا شعری مجموعہ، ”سودوزبان اسی جذبہ کارِ عمل ہے۔ جو پہلے شعری مجموعے کے بعد ارتقا کی دوسری منزل ہے۔“ محبت کوثر نے صنف غزل کو اپنی فکر کا موضوع بنایا ہے۔ وہی غزل جو اردو کی آبرو ہی نہیں اسکی زندگی بھی ہے۔ غزل کی اہمیت کا تجزیہ فراق نے ایک انوکھے پیرایہ میں کیا ہے۔ لکھتے ہیں کہ غزل کی شاعری ایک مہذب رچی ہوئی بیکاری ہے۔ لیکن شاید ایسی بیکاری جو فلسفہ تمدن کی روح ورواں بن سکتی ہے۔ کیوں کہ غزل میں جو لپیٹ اور سمیٹ ہوتی ہے۔ اس کے اسلوب میں منتشر حقائق کو جامعیت و آہنگ کے ساتھ دل کی گہرائی میں اتارنے کی صلاحیت ہوتی ہے۔ محبت کوثر اسی غزل کے شاعر ہیں دور حاضر کے تغزل کی خصوصیتوں میں معنویت بنیادگی و قوف جذبات اور حسن و عشق کے احساس کے ذریعہ وحیات و کائنات کی نئی تنقید اور اس سے متعلق نئے اشارات

قابل ذکر ہیں۔ ”سودوزیاں“ کے شاعر نے عام شاعروں کی طرح اپنی غزل کا آغاز روایتی طور پر کیا ہوگا۔ لیکن اس وقت جو مجموعہ ہمارے سامنے ہے وہ یہ خوشگوار انکشاف کرتا ہے کہ محبت کوثر نے روایتی فرسودگی سے گریز کرتے ہوئے نئی غزل کے آنگن میں قدم رکھا ہے اور نئے پن کے احساس سے اپنا رشتہ جوڑا ہے۔

ہر شاعر دوسرے ہمعصر شاعروں سے مماثلت رکھتے ہوئے بھی ایک جداگانہ طرز کا حامل ہوتا ہے۔ چنانچہ محبت کوثر جب اپنے مخصوص انداز میں غزل کے عشقیہ یا دیگر موضوعات کو برتے ہیں تو خواہ وہ ہمکو وادی گل کی ٹھنڈی چھاؤں میں لے جائیں یا صحرائی تپتی دھوپ کی سیر کرائیں، ہر دو صورتوں میں ان کا اظہار اپنا ذاتی ہوتا ہے۔

ڈاکٹر علی احمد جلیلی محبت کوثر کا شعری مجموعہ سودوزیاں کو منظر عام پر لائے تو وہ انکے متعلق لکھتے ہیں کہ محبت کوثر ایک مخلص شاعر کے روپ میں ہمارے سامنے آتے ہیں۔ مضامین کا تنوع اس بات کی دلیل ہے کہ کلاسیکی رچاؤ کے ساتھ ان کی شاعری عہد حاضر کے بدلتے ہوئے تہذیبی و تمدنی رویوں کی کشمکش سے بھی ہم آہنگ ہے۔ جہاں کیسوؤں کے سایے اور رخساروں کی چاندنی ہے۔ وہیں وقت کے شور اور شر اور اسکی کر بنا کیوں کہ دھوپ چھاؤں بھی ہے یعنی عصری تقاضوں سے ان کے قلم کا رشتہ استوار ہے۔ یہی سبب ہے کہ غم ذات کم، غم کائنات زیادہ ہے۔

پڑوسی کے مکاں میں آگ کے شعلے بھڑکتے ہوں

تماشا دیکھ کر یوں ہی گزر جانا نہیں آتا

ایسا معلوم ہوتا ہے کہ ہر وہ تجربہ جس سے شاعر دوچار ہوا ہے وہ اسکے قلم سے صفحہ قرطاس پر بکھر گیا ہے۔ لیکن تجربہ کی تلخیاں اور محرومیاں شاعر کو اپنے شکنجہ میں لیکر اسے ریزہ ریزہ نہیں کر ڈالتی بلکہ اسے تن کر کھڑا ہونے کا حوصلہ بخشتی ہے۔

اندھیرے تم نے بڑھائے تو غم نہیں یارو

میں ہر قدم پہ نئے آفتاب رکھتا ہوں

جہاں تک غزلوں کی لفظیات کا سوال ہے۔ فکر و خیال اور جذبات و تجربات کی مناسبت سے محبت کوثر نے غزل کی موروثی زبان کے ساتھ اپنی نئی ترکیبیں بھی تراشی ہیں۔ نئے استعاروں کو جنم دیا ہے تاکہ خیال کہ اظہار میں ان کے معاون ہوں، یہ علامتیں کچھ اس نوعیت کی ہیں۔ مثلاً قبتیل وقت، زندگی کا

صحرا، سلگتی شام ہوس کی چنگاری غموں کی دھوچپ، درد کی انگڑائیاں، جہل کا برادہ، خلوص کے تیور تہمت آوارگی، زخموں کا لبادہ، جھیل کے سایے، سوجوں کا سمندر تعمیر کا سورج ذہن کے درتچے اور کانٹوں کا مزاج وغیرہ ان کو لیکر جب وہ آگے بڑھتے ہیں تو ان کا بہاؤ یوں ہوتا ہے۔

”جھانکتی ہے مایوسی ذہن کے درپچوں سے سوچ کے مکانون کی کھڑکیاں بدل ڈالو تمہاری یاد کے سایے بھی اب نہیں ملتے غموں کی دھوپ ہے دہرا عذاب رکھتا ہوں آگہی کے متوالے دوستوں کے ذہنوں میں جہل کا برادہ ہے یہ بھی ہم سمجھتے ہیں الفاظ کے دریا سے کہہ دینا سنبھل جاتے سوچوں کے سمندر میں طوفان مکمل ہے۔“

ایک اور قابل ذکر خصوصیت یہ کہ محبت کوثر نے غزل کی پامال اکتا دینے والی زمینوں کو نظر انداز کرتے ہوئے زیادہ تر نئی زمینوں سے کام لیا ہے۔ یہ زمینیں ان کو اپنی ایجاد کردہ ہیں اور ان کے اسلوب میں نئے پن کا احساس دلاتی ہیں۔ مثلاً

مہر وفا خلوص نصابوں میں قید ہے  
انسانیت تو صرف کتابوں میں قید ہے  
ہر سمت بغاوت کا اعلان مکمل ہے  
کیا اہل سیاست کا فرمان مکمل ہے  
کہتا ہے کون درد کے آنسو سمیٹ لے  
آنکھوں میں انتظار کے جگنو سمیٹ لے  
بکھر گئے ہیں فضاؤں میں پیاس کے ٹکڑے  
زمانہ جوڑ رہا ہے گلاس کے ٹکڑے

یہ تجربہ جاذب نظر تو ہے لیکن اس کوشش میں کئی زمینیں اپنے ردیف و قوافی کے تال میل کے سبب ایسی سنگلاخ ہو گئی ہیں کہ قافیہ پیمائی کو نوبت آگئی ہے۔ مجموعی طور پر اس شاعری میں جذبات کی روانی کے ساتھ تفکر کی صلاحیت بھی ہے پھر یہ کہ شاعر نے خود کو اپنی ذات کی حد بندیوں میں نہیں الجھایا ہے۔ بلکہ اجتماعی نقطہ نظر کو اپنایا ہے۔ تقلید کے بجائے خود اپنی ذہانت سے کام لیا ہے۔

پدم شری حضرت بیکل اتساہی، سابق ایم۔ پی۔ (راجیہ سبھا) ”دکن کا ایلا شاعر“ عنوان پر

لکھتے ہیں۔ غزل کے بارے میں بہت کچھ لکھا جا چکا ہے۔ لکھا جا رہا ہے۔ لکھا جاتا رہے گا۔ لیکن اب تک کوئی ایسا معیار متعین نہیں ہو پایا۔ جس کے بارے میں یہ کہا جاسکے کہ جب تک اس معیار پر غزل نہ ہو غزل، غزل کہلانے کی حقدار نہیں۔ ہر ناقد نے اسے اپنی نظر سے دیکھا اور ہر شاعر نے اسے اپنے مزاج کے مطابق سمجھا کبھی یہ دلی کی ترجمان بنی تو کبھی حکیمانہ اور صوفیانہ خیالات کی آماجگاہ تو کبھی اسے ذہن و شعور عطا کیا گیا بعض ناقدین نے کبھی غزل کو قابل گردن زدنی کہا اور کبھی آبروئے شاعری، اتفاق اور اختلاف کا یہ سلسلہ ہمیشہ ہی سے چلنا آ رہا ہے۔ مگر غزل ان سب سے بے نیاز ہو کر اپنی منزل کی طرف کل بھی رواں دواں تھی۔ اور آج بھی رواں دواں ہے میں سمجھتا ہوں کہ آج کا دور غزل کی کشمکش کا دور ہے۔ ایک طرف تو ایسے لوگ ہیں۔ جو روایت کی تقلید سے ذرہ برابر بھی انحراف کرنے کے قائل نہیں۔ دوسری طرف وہ لوگ ہیں۔ جو روایت سے انحراف ہی کو جدیدیت سمجھتے ہیں۔ میرا ذاتی خیال یہ ہے کہ قدیم وجودید کی حد بندی محض اخترا ہے۔ یہ ایک ہی رخ کے دو پہلو ہیں۔ اور دونوں کو نظر انداز نہیں کیا جاسکتا ہے۔ علامہ اقبال نے کیا اچھی بات کہی ہے۔

زمانہ ایک ، حیات ایک ، کائنات بھی ایک  
دلیل کم نظری ، قصد جدید و قدیم

غزل اردو شاعری کی عجیب و غریب صنف ہے۔ عجیب و غریب میں اس لیے سمجھتا ہوں کہی یہ ہر دور کے مطابق خود کو ڈھال لیتی ہے۔ اور زمانے کی ضرورتوں کو پورا کرنے کے لیے تیار رہتی ہے۔ ہر قسم کے مضامین کے لیے اس کے دروازے کھلے رہتے ہیں۔ نو واردوں کا بھی یہ کھلے دل سے خیر مقدم کرتی ہے اور کہنہ مشقوں کو بھی موقع دیتی ہے کہ وہ اپنی فنکاری کے جوہر دکھلا سکیں۔ کیا میر ہوں، کیا غالب، کیا حالی ہوں، کیا حسرت موہانی ہوں، کیا فانی کیا بدایونی، کیا اصغر ہوں، کیا جگر، کیا یگانہ ہوں، کیا فراق سب ہی غزل کی زلفوں کے اسیر نظر آتے ہیں۔ ترقی پسندوں میں بھی مجاز مجروح، فیض، جاں نثار اختر وغیرہ اس بات کے قائل تھے کہ غزل میں آج ارباب فن کی آزمائش ہے اور ہمارے دور میں بھی کون ہے جو غزل کی عظمتوں کا قائل نہیں۔ ایشیاء کی ساری دنیا کی یہ عظیم ترین صنف سخن ہے۔ جو صرف دو ہی مصرعوں میں کم سے کم الفاظ میں بڑی سے بڑی بات کو بیان کر دیتی ہے۔ اور اس کا انداز ایسا ہوتا ہے۔ جو دونوں کو چھو لے اور کوئی بھی

متاثر ہوئے بغیر رہ ہی نہیں سکتا۔

رئیس المعنف لین حضرت جگر ہمیشہ اپنے چھوٹوں سے کہا کرتے تھے کہ میاں اچھے انسان بنو پھر اچھے شعر بھی کہو گے۔ محبت کوثر ایک اچھے سے ملتے ہیں۔ اور اپنے مجاہدہ رویے سے اپنی طرف کھینچ لیتے ہیں۔ اخلاق و اخلاص بہت قیمتی کردار ہیں۔ جس کے وہ حاصل ہیں۔ اس پر طرہ امتیاز یہ کہ وہ اس فلاحی، اصلاحی آستانے کے پروردہ ہیں۔ اور اسی آستانے کے زیر سایہ نشیب و فراز دیکھے ہیں۔ سلطان الالباء حضرت خواجہ بندہ نواز گیسو دراز نے اردو میں نثر نگاری کر کے اردو زبان پر ایک احسان عظیم فرمایا۔ انہوں نے پہلی نثر نگاری سے زبان اردو کو طور طریقہ اور قلم کو سلیقہ عطا کیا۔ محبت کوثر کو فکری کاوشوں میں وہ غزل ہو یا نظم نعت مقدس یا منقبت شریف اسی آستانے کے فیوض و برکات کے استن کا عکس جھلکتا ہوا نظر آتا ہے۔ اسی لیے ان کے یہاں روایتوں اور کلاسک رویے کا احترام اور عصری تقاضوں کا اہتمام بھی ہے۔ ان کے کلام میں برجستگی کے ساتھ معنوی حسن کا اظہار پختگی اور شگفتگی اک جان دو قالب نظر آتی ہے۔ ان کی پاکیزگی طبع سے انکار نہیں کیا جاسکتا۔

محبت کوثر مختلف اصناف سخن پر طبع آزمائی کرتے رہے ہیں۔ لیکن ان کی محبوب صنف غزل ہی رہی ہے۔ آج کی ادبی کشمکش کو وہ بھی محسوس کر رہے ہیں۔

سو دوزیاں کی زد پہ ہے کوثر غزل  
بازار فن سے کیا سبھی اہل ہنر گئے  
ہے جہالت کا تماشا علم کے بازار میں  
رحم کے قابل ہے دانائی کسے آواز دوں

میں نے ابھی عرض کیا ہے کہ غزل میں ایسی صلاحیت موجود ہے کہ وہ خود کو زمانے کی ضرورتوں کے مطابق ڈھال لے۔ محبت کوثر کے یہاں دیکھئے غزل کس رنگ میں خود کو ڈھال رہی ہے۔

کھلونوں سے بہلنا چھوڑ دے گی  
ہماری نسل کو تلوار دینا  
جنم ہم نے لیا ہے موج و گرداب و تلاطم میں  
زمانہ جانتا ہے ہم حوادث ہی کے پالے ہیں

گھر کر کٹیں مزاج میں ایزاء پسندیاں  
 صحراء کی تیز دھوپ میں سائے برے لگے  
 اس دور جنوں خیز میں ہر چیز ہے ارزاں  
 اس دور کے بازار میں دھوکہ بھی بہت ہے  
 غالب نے اپنے اشعار سے قارئین کو خوب خوب ذہنی قلابازیاں کھلائیں مگر ایک وقت  
 ایسا بھی آیا جب انھیں کہنا پڑا۔

بنتی نہیں ہے بادہ و ساغر کہے بغیر  
 غالب ہی نہیں ہر شاعر اس بات کو اچھی طرح سمجھتا ہے کہ زلف و رخ شیشہ و جام کے  
 بغیر غزل کی تکمیل نہیں ہو سکتی۔ محبت کوثر کے یہاں دیکھئے اس کی تکمیل کس طرح ہوتی ہے۔

مجھ سے کبھی تو مل میرے اشعار بھی تو سن  
 میرا کلام صرف رسالوں میں دیکھ مت  
 تصور ان کو ہم ڈھونڈھتا ہے  
 بھری محفل سے اٹھ کر جو گئے ہیں  
 میں نے تو ترک محبت کی قسم کھائی ہے  
 تم بھی آؤ تو ذرا ذرا رائے بدل کراؤ

محبت کوثر ایک کہنہ مشق شاعر ہیں۔ وہ غزل کے مطالبات کو خوب سمجھتے ہیں۔ اس کی  
 لطافت اور نزاکت سے آشنا ہیں۔ اس لیے ان کی کوشش یہی رہی ہیں۔ کہیں وہ اپنے فرض سے  
 بحسن و خوبی عہدہ برا ہو سکیں۔ محبت کوثر نے لغت گوئی میں خوب خوب طبع آزمائی کی ہے۔ اور جو  
 کچھ کہا ہے وہ پورے اخلاص و احترام اور پوری احتیاط کے ساتھ کہا ہے۔ بہت سارے اشعار ایسے  
 ہیں۔ جس میں انھوں نے نئے زاویے نکالے ہیں۔

☆☆☆